

## سخنان

### حضرت غفرانمآبؒ

سید المتکلمین فخر المجتہدین مؤسس اسلام و ایمان المؤمنین علامۃ المتأخرین محیی الملتہ مجدد الشریعہ استاذ کل فی کلک  
آیۃ اللہ العظمیٰ السید دلدار علی النقوی النصیر آبادی الجانسی السبزواری العربی امام جمعہ و جماعت (متولد جمعہ ۱۷ ربیع الثانی  
۱۱۶۶ھ مطابق ۱۷۵۲ء بہ نصیر آباد (جانس) متوفی شب ۱۹ رجب المرجب ۱۲۳۵ھ مطابق ۳ مئی ۱۸۲۰ء مدفن بہ  
حسینیہ خود لکھنؤ) ابن سید محمد معین متوفی ۱۱۹۱ھ۔

آپ پہلے وہ عالم ہیں جو تحصیل علوم کے لیے عراق و ایران تشریف لے گئے اور مجتہد جامع الشرائط کی حیثیت سے  
ہندوستان راجع ہوئے۔ آپ نے عربی اور فارسی میں تقریباً تیس یا اس سے زائد کتابیں تصنیف فرمائیں۔ تلامذہ تو آپ کے  
بکثرت تھے جن میں سے تقریباً چالیس تلامذہ عہد آرا و تاریخ ساز ہوئے اور سچ تو یہ ہے کہ زیادہ تر اہل علم و کمال ہندوستان  
کے اسی مقدس ذات کی طرف منتہی ہوتے ہیں اور باب اجتہاد کی اصل غفرانمآبؒ ہی ہیں۔ غفرانمآبؒ جہاں علوم عقلیہ و  
نقلیہ میں عالمگیر شہرت کے مالک، علامہ و محقق تھے، وہیں بلا کے ادیب و شاعر بھی تھے۔ آپ کے تمام تصانیف اپنا جواب  
آپ ہیں مگر عماد الاسلام جس کا اصلی نام مرآۃ العقول ہے، یہ کتاب علم کلام میں اتنی بسیط و ضخیم ہے جس کی مثال دنیا کے تشیع کیا  
پورے عالم اسلامی میں بھی موجود نہیں ہے، عربی زبان میں ہے اور پانچ جلدوں پر مشتمل ہے جس کی دو جلدیں ہنوز غیر مطبوعہ  
ہیں۔ آپ نے عہد آصفی میں لکھنؤ کو اپنا مستقر بنایا اور نوابین و حکام کو راہ راست پر لگا کر اودھ میں خصوصاً اور عموماً ہندوستان  
میں بدعات، بیجا رسوم، صوفیت اور اخباریت کا خاتمہ کیا۔ ساتھ ہی اصولیت (اجتہاد و تقلید) کا پورے ہندوستان میں ماحول  
بنایا۔ عزائے سید الشہداء علیہ الصلوٰۃ والسلام کو غلط رسوم مٹا کر شرعی نظام کے ساتھ فروغ دیا۔ ساتھ ہی لکھنؤ جو دارالعرزا ہے اس  
میں اکثر امامباڑوں سے پہلے اپنے ہاتھ سے عز خانہ حسینؑ کا سنگ بنیاد نصب کیا اور پہلے پہل مجالس بنا کئے بلکہ حضرت سلطان  
العلماء رضوان مآبؒ کو اجازۃ اجتہاد و وصیت نامہ میں عزاداری میں منہمک رہنے کی وصیت فرمائی۔ ساتھ ہی دو عز خانے آپ  
ہی نے تعمیر کروائے۔ قدسی جاسی فرماتے ہیں ۔

تیرا جلوہ ڈھونڈھتی تھی ہند کی تیرہ فضا  
تو نے فرمائی حسینی انجمن آراستا  
ہند کا تاریک مطلع تو نے روشن کر دیا  
تو ہوا بانی عزائے سید مظلوم کا

بن گیا تو خود شہید کربلا کا سوگوار

اہل ایمان کو رلایا صورت ابر بہار

روشن اس عالم میں کی شمع عزا صد مرجبا جب حسینی کا نامہ تھا جہاں بھولا ہوا  
 کربلا کا واقعہ اک قصہ پارینہ تھا لوگ اسرار شہادت سے بھی تھے نا آشنا  
 تو نے سمجھی قدر خون ناطق معصوم کی  
 تو نے ترویج عزائے سید مظلوم کی  
 غفرانمآب ہندوستان کے پہلے مجتہد اور کامیاب مجدد مصلح ہیں۔ علامہ شاہ حسین طوسی فرماتے ہیں  
 ع مجتہد پیش از وکس نشدہ بود بہ ہند

آپ نے نواب حسن رضا خاں صاحب مرحوم وزیر اودھ کے قصر میں جس کا اثر بھی اب امتداد زمانہ سے باقی نہیں  
 رہا، ۱۳/۲۰۰۱ء میں شیعوں کی پہلی بار ہندوستان میں نماز جماعت اور ۲۷/۲۰۰۱ء کو نماز جمعہ پڑھائی۔ قدسی  
 مرحوم فرماتے ہیں ۔

وہ علی الاعلان دورا دور صہبائے حجاز شیعہ ہند کی پہلی جماعت کی نماز  
 جناب نے کئی مسجدیں تعمیر کرائیں جن میں سے ایک مسجد جائس میں اور ایک نصیر آباد میں ہے۔ خلق خدا کے سیراب  
 ہونے کے لیے جا بجا کنوئیں بنوائے اور آصف الدولہ سے تحریک کر کے کربلا میں نہر بنوائی جسے ”نہر آصفی“ کہتے۔ جس کے  
 سلسلے میں مرزا فصیح فرماتے ہیں ۔

ہم نے نہ سنا اور نہ سنے تھے یہ سلف تک برسات تو ہو ہند میں سیل آئے نجف تک  
 نجف و کربلا و مقامات مقدسہ زر کثیر بھیج کر مدارس و طلباء کی مدد کی اور روضہ حضرت سید الشہداء ارواحنا فدہ کی تعمیر  
 میں حصہ لیا۔ اودھ کے زرو مال کی ترسیل میں یہ وہ پہلا قدم تھا جس کو آپ کی اولاد نے بعد میں بڑے پیمانے پر پہونچا دیا۔ سنی و  
 شیعہ اتحاد کی فضا ساز گاری ساتھ ہی دشمنان مذہب حقہ کی تحریروں کے سبب اپنے قلم و زبان سے احقاق حق و ابطال باطل کا کام  
 انجام دیا۔ اگرچہ ہندوستان میں لکھنؤ ہر کمال کا خزانہ ہو رہا تھا لیکن علمی صحائف کے وجود سے اس کی آغوش خالی تھی۔ غفرانمآب  
 نے اپنا عظیم الشان کتب خانہ جمع کر کے اس کمی کو پورا کیا۔ آج لکھنؤ میں جتنے کتب خانے ہیں یہ اثر ہیں اسی یادگار کے اور اولیت  
 کا طرہ امتیاز کتنی غفرانمآب کو ہی حاصل ہے۔ آپ نے ہندوستان میں پہلا مدرسہ علم و اجتہاد قائم کیا اور آپ ہی نے مدرس کے  
 فرائض انجام دیئے۔ نتیجے میں سیکڑوں کو اجازہ امامت جمعہ و جماعت اور کچھ فقہاء کو اجازات اجتہاد عطا فرما کر کچھ لکھنؤ میں روکا  
 اور اکثر کو پورے ہندوستان میں تبلیغ دین و مذہب کے لیے منتشر کر دیا۔ پورے ہندوستان میں حالات کچھ ایسے بنے کہ شاہ عبد  
 العزیز دہلوی کو پریشان ہو کر کتاب تحفہ اثنا عشریہ ۱۲۰۴ء میں تصنیف کرنی پڑی۔ تذہیب نگروری کہتے ہیں ۔

عالم تاریخ ساز و صاحب صد انقلاب حق کے ساتھی حق کے ہم آواز تھے غفرانمآب  
 مذہب آل محمد ہند میں پھیلا دیا عالمان دہر میں ممتاز تھے غفرانمآب

اور لکھنؤ سے خطاب کرتے ہوئے شاعر آل محمد نسیم امر وہوی فرماتے ہیں کہ ۔  
 تو علم و اجتہاد کا ہے مہرِ اولیں      ہندوستان میں تیرا مقابل کہیں نہیں  
 دنیائے بے خبر کو دیا تو نے درس دیں      ہم پایہ عراق و عجم تیری سرزمین  
 بخشا یہ اوجِ بادی راہِ صواب نے  
 جنت بنا دیا تجھے غفراں مآب نے  
 سلطان العلماءؒ

قبلہ و کعبہ سلطان العلماء آئیۃ اللہ العظمیٰ سید محمد نقوی رضوان مآب طاب ثراہ امام جمعہ و جماعت (متولد ۱۷ صفر الحظفر ۱۱۹۹ھ ۸۴۷ء) بہ لکھنؤ متوفی شب پچشنبہ ۲۲ ربیع الاول ۱۲۸۴ھ ۱۸۶۷ء مدفون بہ حسینۃ غفرانمآبؒ) اکبر اولاد حضرت غفرانمآب علیہ الرحمہ ————— بارہویں صدی ہجری کے علمی آسمان کے تابناک سورج حضرت غفرانمآبؒ کے فرزند اکبر حضرت سلطان العلماء انیس برس کی عمر میں تمام علوم عقلیہ و نقلیہ کی تحصیل سے فارغ ہو گئے تھے چنانچہ ۱۲۲۸ھ میں حضرت غفرانمآبؒ نے آپ کو اجازت اجتہاد مرحمت فرمادیا تھا۔ جناب غفرانمآبؒ نے سلطان العلماء کے ایام طفولیت میں خواب میں دیکھا جس میں حضرت امام عصر علیہ السلام فرجہ الشریف نے غفرانمآبؒ کو ان کے فرزند سلطان العلماء کی تربیت کے لیے اپنے زیر سایہ لینے کی بشارت دی تھی۔ اس پر جناب سلطان العلماء عمر بھر فخر کرتے رہے۔ حضرت قدسی فرماتے ہیں

ع آگیا کوئی حضانت میں امام عصر کی

علماء و مجتہدین عراق و ایران نے آپ کی علمی عظمت کا کھلے لفظوں میں اقرار کیا۔ نجف اشرف (عراق) کے مشہور ترین مرجع تقلید آئیۃ اللہ العظمیٰ آقا فی شیخ الفقہاء علامہ محمد حسن نجفی متوفی ۱۲۶۲ھ نے اپنے اس مکتوب میں جو انہوں نے سرکار سلطان العلماء کے چھوٹے بھائی قبلہ و کعبہ بحر العلوم سید العلماء آئیۃ اللہ العظمیٰ السید حسین کو لکھا تھا اور اس میں بعض مسائل فقہ کی تشریح آنجناب سے چاہی تھی۔ اس خط میں شیخ ممدوح علیہ الرحمہ نے حضرت سلطان العلماء کی جلالت علمی کا شاندار لفظوں میں ذکر کیا ہے۔ منبر پر ذکر فضائل و مصائب حضرت سید الشہداء کی ابتدا سلطنت اودھ میں آپ ہی سے ہوئی تھی۔ بہ عہد معدلت مہد امجد علی شاہ حکومت شرعیہ کا قیام سلطان العلماء ہی کا کارنامہ ہے۔ بادشاہ نے اپنا تاج سلطان العلماء کے سامنے یہ کہہ رکھ دیا کہ حکومت کا انتظام دیکھنا نائب امام کا کام ہے۔ سلطان العلماء نے شاہ کو شاباشی دی اور فرمایا ہمیں شخصی اقتدار درکار نہیں ہے۔ آپ ان مقاصد کی تکمیل کریں جو شریعت مطہرہ میں اہم اور ضروری ہیں تو میں یہ تاج خود اپنی طرف سے آپ کے سر پر رکھ دوں۔ بادشاہ نے سلطان العلماء سے عہد و پیمان کیا اور آپ نے وہ تاج اپنے دست مبارک سے شاہ کے سر پر رکھ دیا۔ سلطان العلماء نے کئی درجن عربی و فارسی میں ضخیم و مبسوط کتابیں اور مشہور زمانہ اولاد اور بہت سے شہرہ آفاق تلامذہ یا دگار چھوڑے۔ شہنشاہ سخن خلاق مضامین مرزا دبیر اعلیٰ اللہ مقامہ آپ کی مدح میں فرماتے ہیں کہ ۔

اول جناب مجتہد العصر والزمانا  
خضر زمانہ مرجع سادات و مومنان  
بسم اللہ صحیفہ آیات عز و شان  
سلطان عالماں، سند معنی و بیان  
چشم و چراغ مجلس عالم جمال میں  
خاص الخلاصہ بنی آدم کمال میں

ناجی وہی ہے ان سے جنہیں اعتقاد ہے  
ارشاد وہ بجا ہے کہ اللہ شاد ہے  
یہ اعتقاد شیعوں کو زاد المعاد ہے  
خیر الجہاد ان کے لیے اجتہاد ہے  
شیعوں کو کہئے قبلہ شناس اس بیان سے

کہتے ہیں ان کو قبلہ و کعبہ زبان سے  
سلطان العلماء اور آپ کے چھوٹے بھائی سید العلماء کو یہ خصوصیت حاصل ہے کہ آپ دونوں کو پہلے پہل قبلہ و کعبہ  
کہا گیا اور حکومت کی طرف سے بڑے قبلہ و کعبہ اور چھوٹے قبلہ و کعبہ کہنے کا حکم بھی صادر ہو گیا تھا۔  
علامہ مفتی تعزیتی نظم ”مات مجتہد العصر (۱۲۸۴ھ)“ میں فرماتے ہیں کہ ۔

نیست بیجا گرد و ریش او پیر و جوان  
در عرب یاد رجم در علم و فضل و حسن خلق  
دیدہ تر داشتند و شور محشر داشتند  
کس نمی گوید کہ در آفاق ہمسر داشتند  
سید المفسرین آیۃ اللہ فی الانام مولانا و مقتدانا السید علی النقوی مجتہد طاب ثراہ ابن حضرت غفران مآب علیہ  
الرحمۃ (متولد ۱۸ شوال ۱۲۰۰ھ ۱۲۸۵ھ بہ لکھنؤ متوفی ۱۸ رمضان المبارک ۱۲۵۹ھ ۱۸۴۳ء مدفون بہ کربلائے معلی)  
آپ نے متعدد مفید کتابیں عربی و فارسی میں تصنیف فرمائیں لیکن ایک بڑی بے مثل کتاب ہے اور وہ دنیا میں شیعہ  
مذہب کا پہلا اردو ترجمہ و تفسیر قرآن (مطبوعہ ۱۲۵۳ھ) ہے۔ جو دو جلدوں پر مشتمل ہے اور بہت ضخیم و مبسوط ہے۔ اس ترجمہ و  
تفسیر کا نام ”توضیح الجیدی فی تفسیر کلام اللہ الحمید“ ہے۔ نسیم امر و ہوی صاحب فرماتے ہیں کہ

یہ سب سے پہلے مفسر زبان اردو میں  
آیۃ اللہ فی الانام مولانا السید حسن النقوی مجتہد طاب ثراہ ابن حضرت غفران مآب علیہ الرحمہ (متولد  
۲۱ ذیقعدہ ۱۲۰۵ھ ۱۲۹۱ء بہ لکھنؤ متوفی ۱۱ شوال ۱۲۶۰ھ ۱۸۴۴ء مدفون بہ حسینہ غفران مآب لکھنؤ) آپ نے کئی اہم  
کتابیں تصنیف فرمائیں ہیں جن میں سے اردو زبان میں علم کلام کی پہلی مبسوط و قابل قدر کتاب ”باقیات الصالحات“ بہت اہم  
ہے۔ اس کتاب میں تمام اصول دین بدلائل سلیس اردو میں تحریر ہیں۔

آیۃ اللہ فی الانام مولانا سید مہدی النقوی مجتہد طاب ثراہ ابن حضرت غفران مآب علیہ الرحمہ (متولد بہ  
لکھنؤ ۱۲۰۸ھ ۱۲۹۳ء متوفی آخر ذی الحجہ ۱۲۳۱ھ ۱۸۱۶ء مدفون بہ حسینہ غفران مآب لکھنؤ)

آپ سید الحدیث تھے۔ اکثر شب کو بیدار رہتے تھے۔ مسائل کے استنباط میں بے نظیر اجتہاد فرماتے تھے۔ جناب سید العلماء سید حسین طاب ثراہ نے تحریر فرمایا ہے کہ ”میں اور برادر معظم مولانا سید حسن اور مولانا سید مہدی مرحوم ہم تینوں جناب غفران مآب کی خدمت میں ہم درس تھے اور مولانا سید مہدی ہم تینوں بھائیوں سے فضل و کمال میں سبقت لے گئے تھے اور وقت نظر میں بلند پایہ تھے۔“ سید مہدی نے بہت سے کتب درسیہ پر تعلیقات و حواشی تحریر فرمائے ہیں۔

نیم امر وہی مرحوم فرماتے ہیں ۷

جناب سید مہدی تھے افتخارِ زمن کہ جن کی موت میں سورج کو لگ گیا تھا کہن  
مولانا سید مہدی تقریباً ۲۳ سال کی عمر میں انتقال فرما گئے۔ جو ان بیٹے کی یاد میں حضرت غفران مآب نے ”مُسْكِنُ الْقُلُوبِ عِنْدَ فَقْدِ الْمَحْبُوبِ“ (مصائب انبیاء و ائمہ معصومین علیہم السلام در عربی) نامی کتاب قلمبند فرمائی ہے۔

قبلہ و کعبہ بحر العلوم آیۃ اللہ العظمیٰ علم العلماء فی العالم سید العلماء السید حسین النقوی علیہن مکان  
المعروف بہ جناب میرن صاحب۔ اصغر اولاد حضرت غفران مآب علیہ الرحمہ (متولد بہ لکھنؤ ۱۲ ربيع الثانی ۱۲۱۱ھ اکتوبر ۱۹۶۱ء متوفی شب شنبہ ۱۷ صفر ۱۳۷۳ء ۱۸ اکتوبر ۱۹۵۶ء مدفون بہ حسیۃ غفران مآب)

حضرت غفران مآب کے فرزندوں کے نام محمد، علی، حسن تھے اور چوتھے بیٹے کا نام آپ نے مہدی رکھا۔ خواب میں غفران مآب نے حضرت امام حسین علیہ السلام کو دیکھا کہ کہ امام فرما رہے ہیں ”تم نے اپنی اولادِ زینہ کے نام رکھنے میں پختن کا سلسلہ کیوں موقوف کر دیا“ غفران مآب نے عرض کیا ”اب میں ضعیف ہو گیا ہوں اس لیے آخری فرزند کا نام آخری امام کے نام پر رکھا۔ امام نے فرمایا ایک فرزند اور ہوگا اس کا نام میرے نام پر رکھنا“ اس لیے ۱۲ ربيع الثانی ۱۲۱۱ھ کو پیدا ہونے والے خوش قسمت بچے کا نام ”حسین“ رکھا گیا۔ مادہ تاریخ ”خورشید کمال“ ہے۔

سید العلماء نے کئی درجن عربی اور فارسی میں گرائف و معیاری کتابیں، سورج کی طرح علم و فضل میں چمکنے والے بیٹے اور مشاہیر زمانہ تلامذہ چمن روزگار کو عطا فرمائے۔ مثلاً مفتی علامہ محمد عباس، سند المجتہدین علامہ جانی، علامہ میر حامد حسین صاحب عبقات الانوار وغیرہم۔ آپ اپنے وقت کے علم دنیا تھے۔ علامہ مفتی محمد عباس صاحب فرماتے ہیں ۷

امامے کہ در کشور اجتہاد چو او مادر دہر ہرگز نہ زاد

جب حکومت اودھ میں شرعی احکام کا نفاذ ہوا یعنی حکومت شرعیہ قائم ہوئی تو سلطان العلماء نے عدلیہ و انتظامیہ کی نگرانی اپنے ذمہ لی اور سید العلماء نگران شعبہ تعلیم و تدریس ہوئے۔ سلطان العلماء بھی تمام معاملات میں چھوٹے بھائی کی رائے کو مقدم رکھتے تھے۔

”علیہن مکان نے نجف میں نہر آصفی کی اصلاح و تعمیر کے لیے ڈیڑھ لاکھ روپے اور روضہ حضرت عباس کے نفقہ کی

دروازوں کی تجدید اور ایوان طلا کی تعمیر کے لیے تیس ہزار روپے اور سامرے میں روضہ عسکرین کی چہار دیواری، گنبد پر طلا کاری اور ایک مسافر خانے کی تعمیر کروائی اور ”نہر حسینی“ کر بلا کی کھدائی کے لیے ایک لاکھ پچاس ہزار روپے بھیجے، حضرت حرّکی قبر پر عمارت بنوائی۔ یہ سب روپیہ آیۃ اللہ العظمیٰ شیخ محمد حسن صاحب مصنف جواہر الکلام اور آیۃ اللہ العظمیٰ سید ابراہیم صاحب مصنف ضوابط الاصول کو بھیجا۔ اس سلسلے میں خطوط ”ظل مدود“ میں چھپ چکے ہیں۔۔۔۔۔ دو ڈھائی لاکھ روپے یہ اور حرّین کی خدمت کے لیے ہزار ہا روپے محمد علی شاہ بادشاہ اودھ اور رؤساء اور خود اپنے پاس سے بھجوائے۔۔۔۔۔ کوفہ میں حضرت مسلم دہانی کے مزار ایک مدت سے بے توجہی کا نشانہ تھے، سید العلماء نے پندرہ ہزار روپے بھجوا کر دونوں روضوں کی تعمیر کروائی۔“

(مطلع انوار مولفہ مولانا سید مرتضیٰ حسین فاضل لکھنؤی)

علامہ مفتی میر عباس صاحب اپنے استاذ علام طاب ثراہ کے فضائل و مناقب تحریر فرماتے ہیں (در عربی) یعنی ”سید العلماء کے سلسلے میں کہتا ہوں کہ اس پاکیزہ نفس کی منزلت تمام نفوس سے اس طرح ہے جس طرح سر میں آنکھیں ہوتی ہیں اور وہ نسبت ہے جو بادشاہ کو رعایا سے ہوتی ہے بلکہ وہ نسبت جو معقولات کو محسوسات سے ہوتی ہے۔ میرے بعض احباب کرام جب زیارت نجف اشرف و کر بلائے معلیٰ کے بعد پلٹے تو انہوں نے کہا کہ جناب سید العلماء کی قدر لکھنؤ میں رہ کر کا حقہ نہیں ہو سکتی بلکہ اس سید کریم اور عالم جلیل کی حقیقی منزلت اس وقت معلوم ہوتی ہے جب عالم کا دورہ کیا جائے اور تنقیدی نگاہ سے تمام دنیا کے علماء کو دیکھا جائے جو مختلف شہروں میں زینت بزم علم ہیں کیوں کہ ہر شے کی حقیقی منزلت اسی وقت معلوم ہوتی ہے جب اس کی ضد سے اس کا مقابلہ کیا جائے اور خدا ہی سیدھی راہ کی ہدایت کرنے والا ہے۔۔۔۔۔ میں قسم کھاتا ہوں علم اور اس کی رفعت شان کی اور میں حلف کرتا ہوں دین و مذہب اور اس کے مستحکم بنیاد کی کہ جناب سید العلماء اپنے زمانے کے کبار علماء میں سے سب سے سبقت لے گئے ہیں بلکہ موجودین ہی نہیں جو علمائے سابقین تھے ان سے بھی میرے استاد کو وہی نسبت تھی جو ہمارے نبی ختمی مآب کو اور انبیاء سابقین سے تھی۔“

جناب مفتی صاحب نے ایک خط میں جو صاحب جواہر کو لکھا تھا جس میں زیارت عتبات عالیات کا اشتیاق ظاہر فرمایا تھا چنانچہ صاحب جواہر تحریر فرماتے ہیں کہ (در عربی) یعنی ”خداوند عالم کا آپ پر احسان ہے کہ اس نے اہلبیت طہیین و طاہرین کی اولاد کرام کی مصاحبت کا شرف عطا کیا اور آپ کو اس چمن تک پہنچایا جہاں اس شجرہ نبوت کی شاخیں سایہ فگن ہیں اور وہ شخص ہیں جو اس اصل نبوت کی فرع ہیں اور شیعوں کے فریادرس اور دین رسول کے ہادی جن کا حسب و نسب، فہم و علم سب اس شجرہ نبوت سے متصل ہے۔۔۔۔۔ پھر علامہ چند القاب استعمال فرما کر کہتے ہیں کہ ”ان جناب کا وہ علم ہے کہ اگر تمام ساکنین ارض پر تقسیم کر دیا جائے تو ایک فرد انسانی بھی جاہل نہ رہے اور وہ ہمارے سید و سردار جناب سید العلماء سید حسین صاحب ہیں اور چونکہ ایسے بزرگ کی آپ کو صحبت حاصل ہے اس وجہ سے آپ کے عراق تشریف لانے سے ان کی خدمت میں حاضر رہنا زائد بہتر ہے اور اسی وجہ سے میں آپ سے التماس کرتا ہوں کہ آپ آنجناب کی خدمت میں برابر حاضر رہیں اور ان کے بحر علم

سے ہر صبح و شام حکمت کے موتی حاصل کرتے رہیں۔“  
مزید معلومات کے لیے مفتی صاحب کی کتاب ”ظل ممدود“ کا مطالعہ بہتر ثابت ہوگا۔  
شاعر اعظم مرزا دبیر مرحوم اپنے مرثیہ ”طغریٰ نویس کن فیکون ذوالجلال ہے“ میں سلطان العلماء کی مدح سرائی کے  
بعد سید العلماء کے شاگرد ہوتے ہیں کہ

بعد ان کے سید العلماء مجمع علوم      خاصان ذوالجلال میں کالبد رنی النجوم  
اک طبع پاک اور شغل پاک کا ہجوم      اس پر بھی ہے وفور نوازش علی العموم

دنیا کے فخر دین کے بھی زیب و زین ہیں

وجہ حسن یہ ہے کہ مسٹی حسین ہیں

معنیٰ حلم و فضل و حیاء منبع کرم      تصویر زہد و عدل و ورع سر سے تا قدم  
انصاف کھا رہا ہے مرے صدق پر قسم      مطلوب داد نظم ہے نے شہرہ رقم

واقف ہے کبریا کہ دروغ و ریا نہیں

مقصد کوئی رضائے خدا کے سوا نہیں

قدرت خدا کی شکل بشر میں فرشتہ ہے      کیسا فرشتہ ان کو محمد سے رشتہ ہے

رگ رگ بدن میں سمجھ طاعت کا رشتہ ہے      جاری بلا دشرع میں ان کا نوشتہ ہے

دامن قلم کا پاک حروف غلط سے ہے

روشن سوا دشور دیں ان کے خط سے ہے

علیہن مکان کے ارتحال پر ملال پر ہندوستان کے بیشتر شعراء باکمال و اساتذہ فن نے مرثی و قطعات تاریخ نظم کیے  
مرزا غالب بھی سلطان العلماء و سید العلماء کے معتقدین میں تھے۔ انہوں نے قطعہ تاریخ اور ایک درد انگیز ترکیب بند فارسی  
میں نظم فرمایا ہے۔

بندہ نے ادارہ میں حضرت غفران مآب علیہ الرحمہ اور ان کے پانچ عالمان علوم پنجتن فرزندوں کے علماء و فقہاء سے  
ممتاز کرنے والے کارناموں کا تذکرہ کیا۔ اب انشاء اللہ آئندہ سال کے شمارہ ۷ میں دیگر فقہاء و علماء خاندان اجتہاد کے طرہ  
امتیاز نقوش تابناک زندگانی پیش کرنے کی سعادت حاصل کرے گا۔ وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِیْنَ

سید مصطفیٰ حسین نقوی سیف جاسی

موسسہ نور ہدایت حسینہ حضرت غفران مآب، چوک لکھنؤ ۳